

ስምረት ምንቅስቃስ ኤርትራውያን  
ንድሕነት ሃገር



اتحاد الحركة الإرترية  
لإنقاذ الوطن

**Eritrean Solidarity Movement for National Salvation**

**መግለጺ ስምረት ምንቅስቃስ ኤርትራውያን ንድሕነት ሃገር**

**ምብኸንያት ሓድሽ ዓመት 2021**

አ ኣብ ደገን ወጻእን ትነብር ህዝቢ ኤርትራ፣ ዓመተ 2020 ኣብ ዘለታ ተወሰኽታ ከምዝበሃል፣ ብዓማጺ ስርዓት ውልቀ መላኺ ኢሲያስ ዝወርደና ዘሎ ግፍዕን መከራን ጭቆናን ከይኣኸለና፣ ብቲ ንዓለምና ሃንደበት ዝወረደ ሕግም ኮሮና ቫይረስ-19 ከቢድ ጸቕጢ ፈጢሩ ኣብዘለወሉ እዋን፣ ብፍላይ ንኸማና ዝአመሰሉ ሕብረተሰብ እኹል ቀረብ መድሃኒት፣ ማይ፣ መግቢ ዘይብልና ፣ ነቶም ሓይላትን ምዕቡላትን ሕብረተሰብ ዓለምና እውን ክሳብ ክንደይ ኣሻቂሉዎምን ኣጨኔቓዎምን ከምዘሎ ኩልና ንግንዘብ ኢዩም፣ ፈጣሪ ብዓይኒ ምሕረቱ ይጠምትካ።

ዝኸበርካ ህዝቢ ኤርትራ፣ ኣብ ዓለም ክብረወሰን ዝሓዘ መሪርን ነዊሕን ቃልሲ ናጽነት፣ ብመስዋእቲ ክቡር ሂወት ደቓኻን ብስንክልና ኣሸሓት ውሉድካን ዘረጋገጽካዮ፣ ቀሊንካን ከቢርካን ኣብ ገዛእ መረቤትካ ክትነብር እምበር ናብ ዳግማይ ባርነትን ስደተን ክትምለስ ኣብ ልቢ ማንም ዘይነበረ ጥራሕ ዘይኮነስ ክትሓስቦን ክትግምቶን እውን ፈጺምካ ዘይከኣል ኢዩ። ይኹን እምበር ኣብ ግርህነትካን ክቱር ባህግኻን ተጻዕዩ፣ ሕነ ደበስን ካሕሳን ወትሩ ከድምየካን ከንብዓካን፣ ከጥፍኣካን ከብርሰካን ከይደቀሰ ዝሓድር ኣረማናዊ ጉጅለ ኢሲያስ ኣፈወርቂን ውሑዳት ሕልና ኣልቦ ደቂ መዛሙርቱን ንእስታት 30 ዓመታት ድሕሪ ናጽነት ኣብ ውግእን ወረ ውግእን ሸሚሞም፣ ሰላምካ ዘሪጎም፣ ሓርነትካ መንጠሎም፣ ካብ ባዕዳውያን ገዛእቲ ብዝኸፍኡ መልክዑ ከላቕዮኻን ክጭቁኑኻን ይርከቡ፣ ከም ውጽኢቱ ከአ ኣብ ፈቐድኡ ከምስደተኛ ክትበታትን ብዝኸፍኡ ክትጠፍእን ክትመውቱን ተፈሪድካ ትርከብ።

ዝኸበርኩም ምክልኻል ሓይልታት ኤርትራ፣ መስዋእቲ ንናጽነትካ፣ መስዋእቲ ንሓርነትካ፣ ኣብ ገዛእ መሬትካ ንህዝብኻ ሓላልን ክቡርን ኢዩ፣ ከም ሕብረተሰብ ከአ ሕሉፍና ሰኒድና፣ ዘሎናዮ ገምጊምና መጻኢና እንእምት ፣ ብታሪኽና እንኮርዕ እንበር ዘይንሓፍር፣ ንወለዶታት እንሕበነሉ ክቡርን ወርቃዊ ታሪኽን ከምዘሎና ክንገልጽ ንፈቱ። ኤርትራዊ ኣብ ዝአመነሉ ንሓቕን ንሪሙን መስዋእቲ ይኸፍል እምበር ኣብ ስርቕን ዘመተን እናዳማቱ ኣይወፍርን፣ እኳድኣ ንዝተዓመጹ ፍትሒ ከውጽእ፣ ንዝዓመጹ ክፋረድን ዓገብ ክብልን ኢዩ ክቡር ታሪኹ። ስለዚ በትሪ ዓመጽትን ጠላማትን ምጂን ብሕጊ ዝሕትት ብምራል እውን ቅሳነት ዝኸልእ ኢዩ ሞ ካብ ከምዚ ዝአመሰለ እኩይ ተግባር ተጠንቀቕ ንብል።

እዚ ብውልቀ መላኺ ኢሲያስን ጉጅልኡን ዕድመ ስልጣናም ንምንዋሕ፣ ናይ ጽልኢ ተሃናም ንምውጻእ ዝኣተዉዎ ኩናት፣ ነቶም ካብ ዝሓለፉ ወራራት ዝተረፈ ሰራዊት ኤርትራ ብፍላይ ከአ ዕድመ ዘይቆጸሩ መንእሰያት ብጉልባብ ሃገራዊ ኣገልግሎት ካብ ስድርኦምን መኣዲ ፍልጠትን ሓሪሙ፣ ኣብ ዘይፈልጥዎን ዘይምልከቶምን ናይ ጥፍኣት ኩናት፣ ምስ ዘይእምናም ሓይልታት ኣሰሊፉ፣ ኣደዳ ሞትን ስንክልናን ብምግባር ናብ ፍጹም ብርሰትን ጽንተትን ሸሚሞም ይርከብ።

ዝኸበርካ ህዝብና፣ ኤርትራና ብኸቡር መስዋእትን ኣሸሓት ስንክልናን ዝተረኸበት ሃገር ክንሳ፣ ውልቀ መላኺ ኢሲያስ ልዑላውነታ ኣድፊሩ መነሃርያ ባዕዳውያን ሓይልታት ጌርዋ ይርከብ። ስምረት ምንቅስቃስ ኤርትራውያን ንድሕነት ሃገር ምትእትታው ናይ ከምዚኦም ዝአመሰሉ ሓይልታት ኣብ ልዑላውነትና ብትሪ ንኹንኖ፣ ብዘይ ዝኾነ ቅድመ ኩንት ካብ ሓራ መሬት ኤርትራ ክወጹ ከአ ንጽውዕ። ምድፋር

ልዑላውነትን ምሕዝነት ምስ ዓመጽቲ ሓይልታትን ንህዝብና ከኸፍሎ ዝኸእል ዋጋ ብኣጋ ስለዝርድኦ፤ ህዝቢ ኤርትራ ይኹን ሰራዊት ኤርትራ ብኣጋ ክንቐሓሉ ንጽውዕ። ሃገርና ምስ ኩለን ጎረባብታ ብሰላም ተኸቢራን ተሓፊራን ክትነበር እምበር፤ ኣብ ጽልእን ቅርሕንትን ተሸሚማ ክትነበር ዝገባር እኮይ ተግባራት ኢሰያስን ጉጅልኡን ንራብሓና ከምዘይኮነ ፈሊጥና ክንኩንኖ ይግባእ።

ኣብ ጎረባብትና ተፈጢሩ ዘሎ ፖለቲካዊ ሽግር መፍትሒኡ ኩናት ዘይኮነ፤ ፖለቲካዊ ፍታሕ ብመኣዲ ሓባራዊ ዘተ ኢልና ንኣምን፤ ይኹን እምበር ብጉልባብ ፖለቲካዊ ሽግር ኣብ ልዕሊ ንጹሃን ዝወርድ ዘሎ ኢሰብአዊ ግፍዕን መቐተልትን ዘረፉን ብትሪ ንኹንን።

ኣብ ትግራይ ዝካየድ ዘሎ ኩናት ብቐንዱ ንህዝቢ ትግራይ ግዳይ ዝገበረ ኢዩ፤ ከም ህዝብን ሕብረተሰብን በሰላ ኹናት ምዃን ዝገድፈሉ ስምብራት ካብ ሕሉፍ ታሪኽና ኣጸቢቕና ስለንርዳእ ሓርነቶም ተጎናጺፎም ሰላም ክነብሩ ናይ ሰናይ ጉርብትና ሞራላዊ ደገፍ ንህብ፤ ኣብ ትግራይ ብፍላይ ብሓፈሻ ከኣ ኣብ ኢትዮጵያ ኣስታት ሚእቲ ሸሕ ዝኾኑ ኤርትራውያን ስደተኛታት በሰላ ናይዚ ዘይፍትሓዊ ኩናት ኮይኖም ይርከቡ፤ ኣብ ልዕሊኦም ዝወርድ ዘሎ ዓመጻዊ መቐተልትን መጭወይትን ግፍዕን፤ ኣዚዩ ከምዘተሓሳሰበናን ዘሕዘነናን እናገለጽና ፣ ነዚ ከምዚ ዝኣመሰለ ጥሕሰት ዓለም ለኻዊ ሕጊ ስደተኛታት፤ ትካላት ኣህጉራዊ ማሕበረሰብ ዓለም ንድሕነቶም ሓላፍነት ክወስዱን ህጹጽ ረድኤት ክገብራን ንጽውዕ።

ንመዋእል ተጨቓኑን ተረጊጹን ዝነበር ህዝቢ የሎን፤ ሓቢሩ ንመሰሉን ሓርነቱን ዝቃለስ ህዝቢ ክዕወት ናይ ግድን ኢዩም፤ ዓመተ 2021 ወድቀት መለኸትን ዓመጽትን ሓይልታት፤ ብስራት ዓወት ዝተጨቑኑ ህዝብታት ክትከውን ኢያ !

ኤርትራን ኤርትራውነትን ንዘለኣለም ክነብሩ ኢዩም !!

ሓርነትና ናይ ግድን ኢዩ !!

ስምረት ምንቅስቓስ ኤርትራውያን ንድሕነት ሃገር

31 ታሕሳስ 2020